

بِسْمِ اللّٰهِ الرَّحْمٰنِ الرَّحِیْمِ

مفکر اسلام حضرت مولانا ابوالمحاسن سید محمد سجاد صاحب<sup>ؒ</sup>

اور

جمعیۃ علماء ہند

اختر امام عادل قاسمی

ناشر

جمعیۃ علماء ہند دہلی

مفکر اسلام حضرت مولانا سید ابوالحسن محمد سجاد اپنے عہد کے ممتاز عالم دین، بلند پایہ مفکر، بے نظیر داعی انقلاب، اور انتہائی عظیم قومی، ملی اور سیاسی رہنما تھے، ان کے دل و دماغ کے تمام دروازے کھلے ہوئے تھے، وہ علم و عمل کا مجسمہ اور فکر و انقلاب کا پیکر تھے، ان کا علم زندہ، روحانیت مضبوط اور جذبہ عمل طاقتور تھا، وہ نگاہ دور رس اور ذہن رسا کے مالک تھے، بصیرت دینی، فراست ایمانی اور تبحر علمی کے وہ عظیم شاہکار تھے، وہ اشیاء کے حقائق اور معاملات کی گہرائیوں تک پہنچنے والے رہنما تھے، ان کا تدبیر بے نظیر اور تفکر عالمگیر تھا، وہ نرم دم گفتگو، گرم دم جستجو کی زندہ مثال تھے، وہ اس عہد زوال میں انسانیت کے لئے رب کائنات کا بیش قیمت عطیہ تھے، جس عہد میں وہ پیدا ہوئے اور جہاں انہوں نے شعور و آگہی کی آنکھیں کھولیں اس میں ایسے ہی زندہ دل، بلند حوصلہ، تازہ دم اور پختہ کار رہنما کی ضرورت تھی۔۔۔۔۔

حضرت مولانا سجاد کی ملی خدمات کا دائرہ بے حد وسیع ہے، مولانا کی زندگی کا تقریباً پچیس (۲۵) سالہ عرصہ انہی خدمات میں صرف ہوا، جس میں زندگی کے ہر نشیب و فراز کا سامنا کیا، حصول لیا بیاں بھی دیکھیں اور محرومیاں بھی، بقول حضرت مولانا سید منت اللہ رحمانی:

"سخت سے سخت مصیبتیں جھیلیں، لوگوں کی زبان سے گالیاں بھی سنیں اور پھر انہی کے ہاتھ سے پھولوں کے ہار بھی پہننے، ایسا بھی ہوا کہ گاؤں والوں نے تقریر نہیں کرنے دی اور گویا نکال دیا، اور یہ بھی دیکھا کہ مولانا کی سواری کے ساتھ دو دو کوس تک گاؤں والے خوشی میں نعرہ لگاتے دوڑتے چلے جا رہے ہیں (حیات سجاد ص ۱۵)

ذہنی انقلاب - تدریس سے ملی قیادت کی طرف

مولانا فطری طور پر خالص مدرس تھے، فراغت کے بعد تقریباً اٹھارہ سال (۱۸) تک آپ مدارس اسلامیہ میں مصروف تدریس رہے، مولانا میں یہ ذہنی تبدیلی قریب ۱۹۰۸ء یا ۱۹۰۹ء سے شروع ہوئی، جب ان کا ایک انگریزی داں شاگرد ذہاد حسین خان دریا آبادی (الہ آباد کا ایک محلہ) ان کو انگریزی اخبارات سے

دنیا کے حالات سناتا تھا، اور مولانا ان کو سن کر تڑپ تڑپ اٹھتے تھے، دل کے اسی اضطراب نے ان کا ذہنی رخ تبدیل کیا اور رفتہ رفتہ وہ کتابی دائرے سے نکل کر ملت کے وسیع میدان میں پہنچ گئے، روز روز ایک ہی سبق کی تکرار سے دلچسپی کم ہوتی چلی گئی، دنیا کے بدلے ہوئے حالات میں مدرسہ کا حصار انہیں تنگ محسوس ہونے لگا، بالآخر "انہوں نے وہ چیز پالی جس کی انہیں ضرورت تھی، بلکہ زیادہ صحیح لفظوں میں اسی کے لئے وہ پیدا کئے گئے تھے"، پہلے ان کے سامنے صرف مدرسہ کے لوگوں کے مسائل تھے، اب ساری قوم بلکہ ساری انسانیت کا درد ان کا درد بن گیا":

خنجر چلے کسی پہ تڑپتے ہیں ہم امیر  
سارے جہاں کا درد ہمارے جگر میں ہے

## ایک مرکز جامع کی تاسیس

چنانچہ اس ذہنی انقلاب کے بعد انہوں نے گیا پہنچ کر ایک ایسے مدرسہ کی بنیاد ڈالی، جو ان کی تعلیمات کا مرکز بھی تھا اور تحریکات کا منبع بھی۔

مولانا منت اللہ رحمانی صاحب تحریر فرماتے ہیں:

"مولانا نے گیا پہنچ کر قومی اور ملکی کاموں میں حصہ لینا شروع کر دیا، علماء کی تنظیم، جمعیتہ علماء کا قیام، تمام مدارس عربی میں ایک اصلاحی نصاب کا اجراء، امارت شرعیہ کی اسکیم وغیرہ یہ سب چیزیں مولانا کے دماغ نے گیا ہی میں پیدا کیں (حیات سجاد ص ۱۴، ۱۳)

## جمعیتہ علماء ہند کی تحریک اور مشکلات

مولانا سجاد صاحب غیر اسلامی ہندوستان میں نصب امیر کو مسلمانوں کا ملی فریضہ تصور فرماتے تھے، مگر اس کے لئے علماء کا اتحاد ضروری تھا، چنانچہ ۱۹۱۷ء سے بہت قبل ہی مولانا نے جمعیتہ علماء ہند کی تاسیس کا پروگرام بنایا، علماء کو خطوط لکھے، اور ملک کے مختلف حصوں کے دورے کئے، اور اس تعلق سے پیدا ہونے والے شبہات کے جوابات دیئے، ان مراسلات و اسفار کے اخراجات آپ کے خصوصی مسٹر شد اور شہر گیا کی

متمول شخصیت مولانا قاضی احمد حسین صاحب نے برداشت کئے، مگر علماء کے مسلکی اور نظریاتی اختلافات کی بنا پر کافی دشواریوں کا سامنا ہوا، مختلف انجیال اور مختلف المشرب علماء کو ایک جگہ جمع کرنا آسان نہیں تھا، علاوہ اکثر علماء کو سیاست سے دلچسپی نہیں تھی، بعض کے نزدیک تو یہ شجر ممنوعہ تھا، اور علماء کی شان کے منافی تصور کیا جاتا تھا،۔۔۔

مولانا شاہ محمد عثمانی لکھتے ہیں کہ:

"مولانا سجاد کی کوششوں اور افہام و تفہیم سے ضرورت تو بہت علماء محسوس کرنے لگے تھے،

لیکن قابل عمل نہیں سمجھتے تھے (حسن حیات ص ۴۲ مرتبہ شاہ محمد عثمانی)

آپ کے اولین رفیق کارامیر شریعت ثانی حضرت مولانا شاہ محی الدین پھلوارویؒ تحریر فرماتے ہیں۔

"جمعیۃ علماء ہند کے قیام کے لئے ہندوستان کے اکثر صوبوں میں سفر کر کے علماء میں اس کی

تبلیغ کی، اور لوگوں کو آمادہ کیا، لیکن عمل کی طرف پہلا قدم مولانا لگا تھا۔

(حیات سجاد ص ۶۹، ۶۸ مضمون حضرت امیر شریعت ثانی مولانا شاہ محی الدین پھلواروی)

مولانا عظمت اللہ ملیح آبادی لکھتے ہیں:

"یہ وہ زمانہ تھا کہ ملک میں یا خیر خواہی اور وفاداری تھی یا خاموشی تھی یا گوشہ نشینی تھی،

مولانا نے ہندوستان کے مختلف مقامات کا دورہ کیا، علماء صوفیاء اور تعلیم یافتہ لوگوں کو ان کی

ذمہ داریاں یاد دلائیں، لوگ آپ کے مخلصانہ جذبات اور فداکارانہ عمل کو دیکھ کر تحریک

حریت میں شریک ہوئے۔۔۔ اس وقت تک ہندوستان میں علماء کا کوئی باقاعدہ نظام نہ تھا،

نہ علماء میں جماعتی زندگی کا احساس تھا، پوری فضائے ہند تنظیم علماء کی تحریک سے خاموش

تھی، مولانا کو علماء کی جماعتی زندگی کا خیال آیا، اور ۱۹۱۷ء میں مدرسہ انوار العلوم کے سالانہ

اجلاس کے موقع پر جمعیۃ العلماء بہار کی طرح ڈالی، اس کے دیکھا دیکھی دوسرے صوبوں میں

بھی جمعیۃ علماء قائم کرنے کی ضرورت محسوس ہونے لگی۔

(حیات سجاد مصنفہ مولانا عظمت اللہ لیخ آبادی ص ۵۳۲)

## جمعیتہ علماء بہار کی تاسیس

آخر ایک روز مولانا محمد سجاد صاحب نے قاضی احمد حسین صاحب سے کہا کہ:

"علماء ہند کو جمعیتہ علماء کے قیام پر انشراح نہیں ہے اس لئے میں چاہتا ہوں کہ گیا میں علماء بہار کا جلسہ بلاؤں"

قاضی صاحب نے اتفاق کیا، اور اجلاس کے انعقاد میں اپنا پورا تعاون پیش کیا، چنانچہ ۳۰/ صفر المظفر ۱۳۳۶ھ مطابق ۱۵/ دسمبر ۱۹۱۷ء کو مدرسہ انوار العلوم گیا کے سالانہ اجلاس کے موقعہ پر جمعیتہ علماء بہار کی بنیاد پڑی، اور اس کا صدر مقام مدرسہ انوار العلوم قرار پایا، اس کا ابتدائی نام "انجمن علماء بہار" رکھا گیا۔

(کتاب الفتح والتقریق ص ۴۳ مصنفہ مولانا عبدالصمد رحمانی ☆ تاریخ امارت شریعہ ص ۴۱ مرتبہ: مولانا عبدالصمد رحمانی

☆ حسن حیات ص ۴۵ مرتبہ: شاہ محمد عثمانی ☆ حیات سجاد ص ۶۸ مضمون حضرت امیر شریعت ثانی مولانا شاہ محی الدین پھلواری)

حضرت علامہ مناظر احسن گیلانی جو ان دنوں خانقاہ رحمانی مونگیر میں خدمت انجام دے رہے تھے، اور جب مولانا سجاد صاحب اس فکر کو لے کر مونگیر تشریف لے گئے تھے، تو اس منظر کے عینی شاہد تھے، اور پھر خانقاہ رحمانی کی طرف سے جمعیتہ علماء بہار کے پہلے اجلاس میں شریک بھی ہوئے، ان کا بیان ہے کہ:

"ابھی (مونگیر میں مولانا گیلانی کے قیام کو) چند مہینے ہوئے تھے، کہ وہی استھواواں کا لکن

خطیب مونگیر اسی غرض سے آیا ہوا تھا کہ علماء کی منتشر اور پرآگندہ جماعت کو ایک نقطہ پر

خاص سیاسی خیالات کے ساتھ جمع کیا جائے، اس وقت تک دلی کی جمعیتہ العلماء کا خواب بھی

نہ دیکھا گیا تھا، طے ہوا کہ صوبہ بہار کے علماء کو پہلے ایک نقطہ پر متحد کیا جائے پھر بتدریج

اس کا دائرہ بڑھایا جائے (حیات سجاد ص ۵۱ ارتمامت گیلانیہ)

امیر شریعت ثانی حضرت مولانا شاہ محی الدین پھلواری صاحب تحریر فرماتے ہیں:

"پہلا اجلاس ہندوستان میں جمعیتہ کا بنام انجمن علماء بہار شہر بہار میں بزمانہ عرس حضرت

مخدوم الملک نعمتقد ہوا، اس کے بعد جمعیتہ علماء ہند قائم ہوئی، اور اس کے بعد مختلف صوبوں

میں شاخیں قائم ہوئیں، اور پھر علماء نے مستعد ہو کر کام شروع کر دیا، اور الحمد للہ کہ آج ہندوستان کے ہر صوبہ میں جمعیتہ علماء قائم ہے۔

(حیات سجاد ص ۶۸، ۶۹ مضمون حضرت امیر شریعت ثانی مولانا شاہ محی الدین پھلواری)

## پر آشوب دور

یہ دور ملک و ملت کے لئے انتہائی پر آشوب اور نازک تھا، حضرت شیخ الہند مولانا محمود حسن دیوبندی اور شیخ الاسلام حضرت مولانا سید حسین احمد مدنی وغیرہ مالٹا میں قید تھے، اور "علی برادران (مولانا محمد علی جوہر اور مولانا شوکت علی وغیرہ)، مولانا ابوالکلام آزاد اور بہت سے ہندو مسلم زعماء و قائدین بھی ڈیفنس آف انڈیا ایکٹ کے تحت گرفتار اور نظر بند تھے، کیونکہ اتحادیوں (انگریز، اٹلی، یونان، امریکا اور فرانس) کی صف سے روس کے نکل جانے کی وجہ سے حکومت برطانیہ کو خطرہ ہو گیا تھا کہ ان کے دشمن ترکوں کو قوت حاصل ہو جائے گی (حسن حیات ص ۳۵ مرتبہ شاہ محمد عثمانی)

## جمعیتہ علماء بہار کا پہلا اجلاس

قیام انجمن کے بعد مولانا سجاد نے اس کو عملی صورت دینے کے لئے باقاعدہ ایک اجلاس عام منعقد کرنے کا فیصلہ کیا اور اس کے لئے مسلمانوں کے مشہور تاریخی شہر بہار شریف کا انتخاب فرمایا، حضرت مخدوم الملک شاہ شرف الدین احمد منیری قدس سرہ کے عرس کی مناسبت سے ۶، ۵ / شوال ۱۳۳۶ھ مطابق ۱۵، ۱۴ / جولائی ۱۹۱۸ء کی تاریخ طے کی گئی، حضرت مولانا گی خواہش پر جناب سید محمد قاسم صاحب متولی صغریٰ وقف اسٹیٹ بہار شریف نے مدرسہ عزیز بہار شریف میں جلسہ کرنے کی اجازت دے دی، استقبالیہ کمیٹی کے صدر آپ کے تلمیذ ارشد مولانا اصغر حسین بہاری مقرر ہوئے، اس کے بعد صوبہ بہار کے تمام ہی مقتدر علماء و مشائخ اور دینی اداروں کو دعوت نامے ارسال کئے گئے، طوطی ہندوستان حضرت مولانا شاہ سلیمان پھلواری اس پہلے اجلاس کے صدر قرار پائے۔۔۔

اکثر علمی اور ملی حلقوں میں اس دعوت کو پذیرائی ملی، مقررہ تاریخ پر یہ اجلاس نہایت تڑک و احتشام کے ساتھ مدرسہ عزیزہ کے وسیع و عریض صحن میں منعقد ہوا جس میں ہر مکتب فکر کے علماء کی نمائندگی شامل تھی، تقریباً پچاس (۵۰) ممتاز علماء و صوفیاء و قائدین ملت نے شرکت کی، علاوہ عوام و خواص کا ایک جم غفیر تھا جو حدنگاہ پھیلے ہوئے شامیانوں کے اندر اور باہر پھیلا ہوا تھا، (حاجن سجاد ص ۲۴، ۲۵ مضمون مولانا صفر حسین بہاری صدر مجلس استقبالیہ اجلاس اول جمعیت علماء بہار ۱۹۵۱ء و حیات سجاد ص ۵۱ مضمون علامہ مناظر احسن گیلانی شریک اجلاس بحیثیت نمائندہ خانقاہ رحمانی موگنیر)

حضرت شاہ سلیمان پھلوارویؒ اس اجلاس میں کلیدی شخصیت کے حامل تھے، مجلس قائمہ میں تجاویز کی منظوری کے وقت ان کو بعض جزئیات سے اختلاف ہوا (بقول علامہ گیلانیؒ) غالباً حضرت شیخ الہند مولانا محمود حسن دیوبندیؒ کی رہائی کے مطالبہ کی تجویز سے ان کو اتفاق نہیں تھا (جو ان دنوں مالٹا میں قید تھے)۔ مگر اس کا سبب کوئی مسلکی اختلاف نہیں بلکہ حکومت وقت کا خوف تھا، لیکن مولانا سجادؒ کی نگاہ بہت دور رس تھی، وہ اس تجویز کو ہر حال میں شامل کرنا چاہتے تھے، مگر شاہ صاحبؒ کو بھی اپنی رائے پر اصرار تھا، آخر اچانک عین وقت پر اجلاس کی صدارت سے معذرت کر دی، اور معاملہ نازک صورت حال اختیار کر گیا، مولانا گیلانیؒ کا بیان ہے کہ:

"ہم لوگ حضرت مولانا سجاد صاحبؒ کی رفاقت میں شاہ صاحبؒ کی خدمت میں حاضر ہوئے، یاد ہے اس وقت کا فقرہ اس لئے ذکر کر دیا، علماء اس وقت تک حکومت مسلط سے کس درجہ خوف زدہ کر دیئے گئے تھے، شاہ صاحبؒ نے فرمایا کہ بھائی تم لوگوں کو کیا، آزاد ہو جو چاہو کہو، لیکن اولڈ ہم (شاید پٹنہ کے کسی انگریز کمشنر کا نام تھا) کی گرم نگاہوں کا مقابلہ تو مجھے کرنا پڑتا ہے، مگر ہم لوگوں کی منت و سماجت سے شاہ صاحبؒ راضی ہو گئے، جلسہ میں تشریف لائے اور خطبہ صدارت بجائے تحریر کے تقریر کے ذریعہ سے پڑھا گیا، خاکسار کے شباب کا زمانہ تھا، جوش و خروش میں خوب دھواں دھار تقریریں کی گئیں۔۔۔ جلسہ بہت کامیاب رہا، علماء اور مہمانوں کی پر تکلف ضیافت کا انتظام وقف اسٹیٹ کی جانب سے کیا گیا۔

(حیات سجاد ص ۵۱، ۵۲ مضمون علامہ مناظر احسن گیلانی شریک اجلاس بحیثیت نمائندہ خانقاہ رحمانی موگنیر)

اس اجلاس میں جو اہم تجاویز منظور ہوئیں، ان میں علماء کے فرائض منصبی کی یاد دہانی، بلا خوف ملامت امر بالمعروف اور نہی عن المنکر کی ادائیگی، ایک قومی بیت المال کا قیام، اوقاف کی اصلاح، قربانی اور دیگر شعائر اسلام کی حفاظت، اور اس سلسلے کی رکاوٹوں کو دور کرنے کی کوشش وغیرہ کے علاوہ حضرت شیخ الہند، مولانا ابوالکلام آزاد، اور علی برادران وغیرہ اسیران فرنگ کے مطالبہ رہائی کی تجاویز منظور کی گئیں۔

(حسن حیات ص ۴۵ مرتبہ شاہ محمد عثمانی)

### جمعیت علماء ہند کا قیام

حضرت مولانا سجاد صاحب جمعیت کو صرف بہار کی حد تک محدود رکھنا نہیں چاہتے تھے، حسن اتفاق ۲۹ / صفر المظفر ۱۳۳۸ھ مطابق ۲۳ / نومبر ۱۹۱۹ء کو دہلی میں جشن صلح کے موقع پر خلافت کانفرنس ہونے والی تھی، جس میں ہر مکتب فکر و نظر کے افراد بڑی تعداد میں شریک ہو رہے تھے، مولانا عبد الباری اور مولانا محمد سجاد صاحب تحریک خلافت کے بنیادی لوگوں میں تھے ان حضرات نے فیصلہ کیا کہ اس موقع پر الگ سے کوئی نشست کر کے جمعیت علماء کی عملی تشکیل کی کوشش کی جائے گی۔

۲۳ / نومبر ۱۹۱۹ء کو دہلی میں خلافت کمیٹی کی پہلی کانفرنس زیر صدارت شیر بنگال جناب فضل الحق صاحب منعقد ہوئی، اس اجلاس میں اس قدر ہجوم تھا کہ چاندنی چوک سے جامع مسجد تک کا راستہ طے کرنے میں دو گھنٹے صرف ہو جاتے تھے، اجلاس میں تمام صوبوں سے صرف خلافت کمیٹی کے قائم مقام حضرات شریک ہوئے تھے، اس میں مہاتما گاندھی اور کئی غیر مسلم قائدین نے بھی شرکت کی تھی، یہ ہندو مسلم اتحاد کا شاندار مظاہرہ تھا، چنانچہ یہ تحریک خلافت بعد میں تحریک آزادی میں تبدیل ہو گئی۔

(تحریک خلافت ص ۱۰۳ مرتبہ: قاضی عدیل عباسی)

اس میں بہار سے صوبائی ذمہ دار کی حیثیت سے حضرت مولانا محمد سجاد بھی شریک ہوئے، کانفرنس کے اختتام پر چند مخصوص علماء کا خفیہ اجتماع بوقت صبح دہلی کے مشہور بزرگ سید حسن رسول نمائی درگاہ پر مولانا عبد الباری فرنگی محلی کے زیر قیادت منعقد ہوا، تمام حاضرین نے جن کی تعداد دس بارہ (۱۲) سے زائد



نہ تھی جمعیت کے قیام سے اتفاق کیا، جلسہ کا آغاز مولانا ابو الوفا ثناء اللہ امرتسری کی تحریک اور مولانا منیر الزماں اسلام آبادی وغیرہ کی تائید سے ہوا (جمعیت علماء ہند پر ایک تاریخی تبصرہ، ص ۴۴ مرتبہ مولانا حفیظ الرحمن واصف)

تمام حضرات نے اپنے اپنے خیالات پیش کئے، مولانا ابو المحاسن محمد سجاد نے بھی ایک مختصر تقریر فرمائی، سبحان الہند مولانا احمد سعید صاحب کے الفاظ میں:

"اس تقریر کا ایک ایک لفظ مولانا کے جذبات ایمان کا ترجمان تھا، حاضرین کی تعداد اگرچہ دس بارہ آدمیوں سے زیادہ نہ تھی، لیکن کوئی آنکھ اور کوئی دل ایسا نہ تھا جس نے اشر قبول نہ کیا ہو۔

(حیات سجاد ص ۱۰۱، مضمون مولانا احمد سعید دہلوی)

اسی دن شام میں جمعیت علماء کی باقاعدہ تشکیل کے لئے علماء کا اجتماع ہوا جس کو ہم دوسری نشست کہہ سکتے ہیں، اس میں نسبتاً زیادہ لوگ شریک ہوئے، اس میں تقریباً تیس (۳۰) علماء شریک ہوئے۔

(حسن حیات ص ۴۸)

## جمعیت علماء ہند کا پہلا اجلاس

جمعیت علماء ہند کا پہلا اجلاس مولانا ثناء اللہ امرتسریؒ کی دعوت پر امرتسر میں ۵/ رجب الثانی ۱۳۳۸ھ مطابق ۲۸/ دسمبر ۱۹۱۹ء میں منعقد ہوا اجلاس کی صدارت حضرت مولانا عبد الباری فرنگی محلّیؒ نے فرمائی۔

(علماء حق اور ان کے مجاہدانہ کارنامے ص ۲۰۷ مرتبہ مولانا مفتی محمد میاں صاحب)

حضرت مولانا ابو المحاسن محمد سجاد صاحبؒ بھی اس میں قائدانہ طور پر شریک ہوئے، اور مجمع کو اپنے افکار عالیہ سے مستفید فرمایا، مولانا احمد سعید دہلوی لکھتے ہیں:

"جمعیت علماء کے اس پہلے اجلاس میں بھی حضرت مولانا ابو المحاسن محمد سجاد مرحوم شریک ہوئے، اور

انہوں نے اپنے خیالات کا پھر اعادہ فرمایا (حیات سجاد ص ۱۰۲، مضمون مولانا احمد سعید دہلوی)

اس اجلاس میں حضرت شیخ الہند مولانا محمود الحسن دیوبندیؒ کی رہائی سے متعلق ایک تجویز منظور کی

گئی، اسی اجلاس میں جمعیت علماء کا دستور اساسی بھی پیش کیا گیا، طے پایا کہ علماء کی رائے عامہ معلوم کرنے

کے لئے دستور کو شائع کر دیا جائے، اور آئندہ سال (۱۹۲۰ء) دہلی میں اجلاس عام ہو اور اس میں لوگوں کی آراء کے ساتھ یہ دستور پیش کیا جائے، اسی اجلاس کے موقع پر جمعیت علماء کی ایک مجلس منظمہ تشکیل دی گئی، جس میں مختلف علاقوں اور حلقوں سے درج حضرات کے اسماء گرامی شامل تھے:

دہلی:- مفتی کفایت اللہ، مولانا احمد سعید، حکیم اجمل خان۔

یوپی:- مولانا عبد الماجد بدایونی، مولانا سید محمد فاخر الہ آبادی، مولانا سلامت

اللہ، مولانا حسرت موہانی، مولوی مظہر الدین۔

بنگال:- مولانا محمد اکرم خان (کلکتہ)، مولانا منیر الزماں اسلام آبادی (چانگام)

بہار:- مولانا ابو الحسن محمد سجاد، مولانا رکن الدین، مولانا خدابخش مظفر پوری۔

سندھ:- پیر تراب علی، مولانا عبد اللہ، مولانا محمد صادق۔

پنجاب:- مولانا ثناء اللہ امرتسری، مولانا سید محمد داؤد، مولانا محمد ابراہیم

سیالکوٹی۔

بمبئی:- مولانا عبد اللہ، مولانا عبد المنعم، مولانا سیف الدین، حکیم یوسف

اصفہانی (حسن حیات ۵۱)

جمعیت علماء ہند کا دوسرا اجلاس عام

جمعیت علماء ہند کا دوسرا سالانہ اجلاس عام دہلی میں بتاریخ ۹ تا ۱۳ رجب الاول ۱۳۳۹ھ مطابق ۱۹ تا ۲۱

نومبر ۱۹۲۰ء زیر صدارت حضرت شیخ الہند مولانا محمود حسن دیوبندی منعقد ہوا، مجلس استقبالیہ کے صدر حکیم

اجمل خان صاحب تھے (حسن حیات ص ۵۳) شیخ الہند مولانا محمود حسن دیوبندی - ایک سیاسی مطالعہ ص ۵۰ مرتبہ ڈاکٹر ابوسلمان

شاجہان پوری اس اجلاس کی خصوصیت یہ تھی کہ اس میں پورے ملک سے علماء کی نمائندگی تھی، بقول

مولانا احمد سعید دہلوی "ہندوستان کا کوئی گوشہ ایسا نہ تھا، جہاں سے علماء تشریف نہ لائے ہوں پانچ سو (۵۰۰)

سے زائد علماء شریک ہوئے (حیات سجاد ص ۱۰۳)

## ترک موالات پر متفقہ فتویٰ علماء ہند

اس اجلاس میں برطانوی حکومت کے خلاف عدم تعاون کی مفصل تجویز بھی منظور ہوئی، یہ تجویز حضرت مولانا سجادؒ نے مرتب کی تھی۔

سبحان الہند حضرت مولانا احمد سعید دہلویؒ لکھتے ہیں:

"عدم تعاون کی تجویز کے سلسلے میں جو فتویٰ مرتب کیا گیا، اور جس کا نام آگے چل کر پانچ سو (۵۰۰) علماء کا متفقہ فتویٰ ہوا وہ حضرت مولانا ابوالحاجن محمد سجاد صاحبؒ کا مرتب کیا ہوا تھا۔۔۔ اس فتویٰ سے مولانا کے اس تجر علمی کا پتہ چلتا ہے، جو مولانا کو قدرت کی جانب سے عطا ہوا تھا" (حیات سجاد ص ۱۰۲)

مولانا شاہ محمد عثمانی صاحبؒ کا بیان ہے کہ:

"اس فتویٰ سے عام مسلمان جوش سے بھر گئے، برطانوی مالوں کا مقاطعہ ہوا، اسکول اور کالج چھوڑ دینے لگے، لیکن سرکاری ملازمتوں سے کم لوگ دستبردار ہوئے۔"

(مولانا ابوالحاجن محمد سجاد - حیات و خدمات ص ۱۲۹، ۱۲۸ مضمون مولانا شاہ محمد عثمانی)

## تقریر بے نظیر

☆ ظاہر ہے کہ اجلاس عام میں بھی آپ نے اظہار خیال فرمایا ہو گا، لیکن مولانا احمد سعید دہلوی

صاحبؒ کا بیان ہے کہ:

"جمیہ علماء کے اس تاریخی اجلاس کی سبجیکٹ کمیٹی میں بھی مولانا نے ایک تقریر فرمائی تھی، اور وہ

تقریر اپنی آپ ہی نظیر تھی (حیات سجاد ص ۱۰۲)

## تجويزات امارت شرعیہ فی الہند

☆ ۱۹۲۱ء میں حضرت مولانا ابوالکلام آزادؒ کی صدارت میں جمیہ علماء ہند کا تیسرا اجلاس ہوا، اس

میں مولانا سجاد کی کوششوں سے امارت شریعہ فی الہند کی تجویز باتفاق رائے منظور کی گئی، مولانا احمد سعید صاحب رقمطراز ہیں:

"جمعیۃ علماء نے جو تجویز امارت شریعہ کے سلسلے میں پاس کی تھی، وہ بھی انہی کی سعی کا نتیجہ تھا"  
(حیات سجاد ص ۱۰۵)

### مسودہ فرائض و اختیارات امیر شریعت

☆ ۱۹۲۱ء میں جمعیۃ علماء ہند کی مجلس منتظمہ نے "مسودہ فرائض و اختیارات امیر شریعت" اور "نظام نامہ امارت شریعہ فی الہند" تیار کرنے کی تجویز منظور کی، ان میں "مسودہ فرائض و اختیارات امیر الشریعہ فی الہند" کو ایک سب کمیٹی نے تیار کیا جس کے ارکان درج ذیل حضرات تھے:

☆ مولانا مفتی کفایت اللہ صدر جمعیۃ علماء ہند۔

☆ مولانا ابوالحسن محمد سجاد صاحب

☆ مولانا سبحان اللہ صاحب

☆ مولانا سید مرتضیٰ حسن صاحب

☆ مولانا محمد فاخر الہ آبادی صاحب

☆ مولانا عبد الماجد صاحب

☆ اور مولانا عبد الحلیم صاحب صدیقی نائب ناظم جمعیۃ علماء ہند۔

ارکان کمیٹی کے علاوہ مولانا سید سلیمان ندوی، مولانا فرخند علی وغیرہ تیرہ (۱۳) علماء اور بھی شامل تھے، اس مجلس نے ۲۰ / نومبر ۱۹۲۱ء کو لاہور میں یہ مسودہ تیار کیا، یہ کل چار (۴) صفحات کا مسودہ ہے، جس میں ایک صفحہ پر شرکاء کے نام اور تین (۳) صفحات پر تجاویز ہیں۔

### نظام نامہ امیر شریعت

جب کہ "مسودہ نظام نامہ امیر الشریعہ فی الہند" کو حضرت مولانا محمد سجاد صاحب نے تہا مرتب

فرمایا تھا، یہ دس (۱۰) صفحات پر مشتمل ہے اور مسودہ فرائض کے مقابلے میں زیادہ مفصل اور جامع ہے۔ ان دونوں مسودات کا مجموعہ جمعیت علماء ہند نے حمید یہ پریس دہلی سے چھپوا کر شائع کیا۔

### امارت شریعہ اور جمعیت علماء ہند

☆ امارت شریعہ کا قیام مولانا سجادؒ کے نصب العین میں شامل تھا، مولانا نے جمعیت علماء ہند کے پلیٹ فارم سے ہی قیام امارت شریعہ کی تحریک شروع کی، جمعیت کے اجلاس عام میں اس کو منظور بھی کرایا اور اکابر جمعیت کی تائید بھی اسے حاصل رہی، لیکن مرکزی سطح پر بعض وجوہات سے انتخاب امیر کا مسئلہ حل نہیں ہو سکا، تو مولانا سجادؒ نے صوبہ بہار میں امارت شریعہ کی بنیاد ڈال دی، بہار کا یہ اجلاس جس میں امیر شریعت کا انتخاب ہوا یہ بھی جمعیت العلماء کے ہی زیر اہتمام منعقد ہوا تھا، اور مرکز (دہلی) سے جمعیت کے نمائندہ حضرات شریک ہوئے تھے، اس کے بعد بھی عرصہ تک امیر شریعت کے انتخاب کے موقع پر اکابر جمعیت کی شرکت ہو کر تھی، مولانا سجاد کو بہار کا نائب امارت شریعت رہتے ہوئے ہی جمعیت علمائے ہند کا ناظم مقرر کیا گیا تھا اور انتقال کے وقت بھی مولانا ان دونوں عہدوں پر فائز تھے۔

### گیامیں عظیم الشان جمعیت کا نفرنس

گیا (بہار) (جو اصلاً مولانا سجادؒ کا فکری دارالسلطنت تھا) میں خلافت اور کانگریس کے اجلاس کے ساتھ جمعیت علماء ہند کی بھی عظیم الشان کانفرنس ربیع الثانی ۱۳۴۱ھ مطابق دسمبر ۱۹۲۲ء میں حضرت مولانا محمد سجاد صاحبؒ کی سرپرستی میں منعقد ہوا، جس کی صدارت حضرت مولانا حبیب الرحمن عثمانیؒ مہتمم دارالعلوم دیوبند نے فرمائی، مولانا ابوالبرکات عبدالرؤف داناپوریؒ مجلس استقبالیہ کے صدر تھے، گیا کانگریس کے اجلاس کے صدر مسٹری آر داس تھے، یہ جلسے مولانا سجاد کی خوش ذوقی، فنکارانہ مہارت، اور انتظامی صلاحیت کی آئینہ دار تھی، علامہ مناظر احسن گیلانیؒ رقمطراز ہیں:

"اسی کا اعتراف نہیں، بلکہ اس کا بھی کہ سارے ہندوستان کا سب سے نمایاں اجلاس

جمعیت علماء گیا کا اجلاس تھا، اور جمعیت علماء گیا کا اجلاس صرف ایک واحد شخصیت (حضرت

مولانا سجاد کی عملی قوتوں کا مظہر تھا (محاسن سجاد ص ۵۵ ار تسامات گیلانیہ)

## گیاکا نفرنس کا منظر جمیل

یہاں کے پروگراموں کی چشم دید کہانی حضرت مولانا محمد سجاد کے سیاسی ناقد جناب راغب احسن صاحب ایم اے جنرل سیکریٹری کلکتہ مسلم لیگ کی زبانی ملاحظہ فرمائیے:

"حضرت مولانا محمد سجاد کو پہلی دفعہ اور یہ آخری دفعہ بھی تھا، میں نے گیا کا نگرہیس ۱۹۲۲ء کے موقعہ پر جمعیت علماء ہند کے عظیم اٹھان پنڈال میں دیکھا تھا، گیا کا نگرہیس کا اجلاس زیر صدارت مسٹری آرداس ہو رہا تھا، سوراج پارٹی کی بنیاد پنڈت موتی لال نہرو، داس اور حکیم اجمل خان مل کر ڈال رہے تھے، گیا میں اس موقعہ پر آل انڈیا خلافت کانفرنس اور جمعیت علماء ہند کی سالانہ کانفرنس بھی ہو رہی تھیں، دسمبر کا مہینہ تھا، کڑا کے کا جاڑا پڑ رہا تھا، کانگریس، خلافت اور جمعیت کے پنڈال دریاے پھلگو کے کنارے شہر سے باہر ریت کے ٹیلوں اور خوبصورت پہاڑیوں کے دامن میں قائم تھے، کانگریس اس وقت بھی سرمایہ دار ہندو کی مجلس تھی، اس کا پنڈال ہندو طرز تعمیر کا نمونہ تھا، صدر گیٹ، دروازے، اور اس کے ستون بدھسٹ طرز تعمیر کے مطابق بنائے گئے تھے، اس کا ظاہر و باطن کاملاً ہندو تھا، اس کی تعمیر پر ہزاروں ہزار روپیہ خرچ کیا گیا تھا۔

اس کے بالکل برعکس جمعیت علماء ہند کا پنڈال اسلامی سادگی، نفاست، اور جدت، اور انڈوسارا سینک (Indo Sara Cenic) عربی ہندی طرز تعمیر کی رعنائیوں کا آئینہ دار تھا، اس کے عالیشان صدر پھانک اور داخل و خارج ہونے کے دروازوں پر عربی حروف میں معنی خیز آیات قرآنی درج تھے، مسلمانوں کے علاوہ ہزاروں لاکھوں ہندو روزانہ جمعیت علماء کے پنڈال کو آکر دیکھتے اور تعریف کرتے تھے، جو کلمہ سب کی زبانوں پر عام تھا وہ یہ تھا کہ باوجود سادہ اور کم خرچ ہونے کے جمعیت کا پنڈال کانگریس کے پنڈال سے ہزار درجہ زیادہ آرام دہ، زیادہ روشن و فراخ، زیادہ حسین و جمیل، اور زیادہ عالیشان، زیادہ پر شکوہ تھا، اور یہ سب کچھ مولانا سجاد کی اعلیٰ تعمیری صلاحیت کا نتیجہ تھا، مجھے معلوم تھا کہ مولانا نے یہ سارا انتظام انتہائی بے سروسامانی، بے مائیگی، اور پریشانی کے عالم میں اور قلیل ترین وقت یعنی صرف چند دنوں کے اندر کیا تھا، گیا کی جمعیت علماء

کانفرنس اور خلافت کانفرنس کی اصل روح رواں، دماغ، مدبر، اور مرکزی شخصیت مولانا سجاد کی ذات تھی، مولانا سجاد نے محض چند گئے ہوئے دنوں کے اندر جمعیت علماء اور خلافت کانگریس کے متعلق جملہ انتظامات باوجود غربت و افلاس اور بے سروسامانی کے اتنے اعلیٰ پیمانہ اور بہترین بلکہ نادر ترین انداز پر کیا تھا، کہ ہندو مسلم اکابر کی نگاہیں بے اختیار مولانا پر مرکوز ہو رہی تھیں، اور سب کی زبانیں اس حقیقت کے اعتراف میں ہم آواز تھیں کہ:

"مولانا سجاد کو ہندوستان کا گورنر جنرل بنانا موزوں ہوگا"

"گیا کانگریس نے ملک کی ایک نادر اور حیرت انگیز تنظیمی طاقت کا انکشاف کیا ہے، مولانا حکیم ابو البرکات عبدالرؤف صاحب قادری دانا پوری جمعیت علماء ہند کی مجلس استقبالیہ کے صدر تھے، آپ نے مولانا سجاد کی انتظامی صلاحیت کا اعتراف کرتے ہوئے کھلے اجلاس میں فرمایا تھا کہ:

"مولانا سجاد نے مسلمانوں کی عظیم الشان تنظیمی اور سیاسی کاروائی کا جو ثبوت دیا ہے، وہ اس درجہ بلند ہے کہ سوراخ ملنے کے بعد مولانا کو ہندوستان کا گورنر اور گورنر جنرل بنانا موزوں ہوگا، کیونکہ وہ ایک نئے ہندوستان کے نئے خیالات و اصول کے مطابق تعمیر کی پوری صلاحیت رکھتے ہیں"

حضرت مولانا حبیب الرحمن عثمانی نائب مہتمم دارالعلوم دیوبند صدر اجلاس نے جو خود بھی بڑے منتظم بزرگ تھے، اس خراج تحسین کی تائید فرمائی تھی۔

اسی اجلاس گیا کے موقع پر مجھے مولانا مرحوم کی تقریر سننے کا پہلا موقع ملا تھا، اور یہ محسوس ہوا تھا کہ وہ صاحب بیان نہیں بلکہ صاحب عمل بزرگ ہیں۔

مولانا سجاد نہ صرف ایک بڑی تنظیمی صلاحیت رکھنے والے بزرگ تھے، بلکہ جدید (Original) خیالات و افکار رکھنے والے ایک معمار اور خلاق بھی تھے، وہ صرف منتظم اور مدبر نہیں تھے، بلکہ مفکر، مجتہد اور آرٹسٹ بھی تھے، اور کوئی اول درجہ کا معمار اور آرٹسٹ نہیں ہو سکتا ہے جب تک کہ وہ اعلیٰ درجہ کی قوت

تعمیل اور اعلیٰ درجے کی قوت تخلیق نہ رکھتا ہو، اور گیا کے ملی مجالس اور اس کے متعلقہ انتظامات ان کی اعلیٰ قوت تعمیل اور اعلیٰ تخلیق کے مخلوقات فکر و عمل تھے، مولانا کی شخصیت میں بیک وقت اعلیٰ درجے کی انتظامی صلاحیت اور عملی طاقت کے ساتھ نئے نئے خیالات و تعمیرات کے عدم سے وجود میں لانے کی تخلیقی قوت بھی جمع تھی، وہ نہ صرف حسب موقع نئے خیالات کو قبول کر سکتے تھے، بلکہ نئے خیالات کی آفرینش کی بھی قوت رکھتے تھے، اور اس سے بھی زیادہ یہ کہ وہ اپنے نئے خیالات کے مطابق ایک نئی دنیا کی تعمیر بھی کر سکتے تھے اجلاس گیا کے موقع پر ہر چیز اور ہر انتظام پر مولانا سجاد کی تخلیقی شخصیت اور اجتہادی آرٹ کا چھاپ صاف نمایاں تھا (محاسن سجاد ص ۱۰۲ تا ۱۰۵)

### اجلاس جمعیت علماء ہند مراد آباد کی صدارت

☆ جمعیت العلماء کے چھٹے اجلاس عام (۱۳۲۳ھ / ۱۹۲۵ء) مراد آباد کی صدارت آپ نے قبول فرمائی، جمعیت کے اراکین و ذمہ داران اس پر اس قدر مسرور اور جذبہ امتنان سے لبریز تھے کہ اجلاس عام میں باضابطہ آپ کے لیے تجویز شکر یہ منظور کی گئی، جو کہ ایک غیر معمولی واقعہ ہے۔ چنانچہ اجلاس کی تجویز نمبر ۲۹ اس طرح ہے۔

”جمعیت علمائے ہند کا یہ اجلاس حضرت مولانا ابوالحسان محمد سجاد صاحب نائب امیر شریعت صوبہ بہار و اڑیسہ صدر اجلاس جمعیت علمائے ہند مراد آباد کی خدمت میں اپنا مخلصانہ شکر یہ پیش کرتا ہے کہ حضرت مدوح نے اجلاس کی صدارت و رہنمائی فرما کر اس کو عزت بخشی، حق تعالیٰ مولانا کو اجر جزیل عطا فرمائے“  
(تجاویز: ۲۹)

### ادارہ حرم بیہ کے سربراہ

☆ ۱۹۲۹ء میں انگریزوں کے خلاف کانگریس کی سول نافرمانی کی تحریک شروع ہوئی تو جمعیت علماء ہند نے بھی اپنے اجلاس مجلس عاملہ (۱۲، ۱۱ / اگست ۱۹۲۹ء مراد آباد) میں سول نافرمانی کا پروگرام منظور کیا، پھر جمعیت علماء ہند نے اپنے دسویں اجلاس عام (۳۱ / مارچ تا ۱ اپریل ۱۹۳۱ء کراچی) میں ایک تجویز کے ذریعہ



سول نافرمانی کی تحریک کو جاری رکھنے اور رضاکاروں کی بھرتی کا پروگرام منظور کیا، سب سے بڑی مشکل یہ تھی کہ جو لوگ سول نافرمانی کی تحریک میں گرفتار ہوتے تھے، جیل کی سزا کے ساتھ ان کی جائیداد بھی ضبط کر لی جاتی تھی، اور بڑے بڑے جرمانے عائد کئے جاتے تھے، جس کی وصولی کے لئے ان کی جائیدادوں کو نیلام کر دیا جاتا تھا۔ (مولانا ابوالحسن محمد سجاد- حیات و خدمات ص ۱۲۹ مضمون مولانا شاہ محمد عثمانی) اس لئے اس بار تحریک چلانا سخت دشوار معلوم ہو رہا تھا، پورے ملک میں اس تحریک کو چلانے کے لئے ایک مستقل نظام کی ضرورت تھی، چنانچہ جمعیت علماء ہند نے اس کے لئے ایک خفیہ ادارہ "ادارہ حربیہ" قائم کیا، کانگریس نے اس کے لئے "جنگلی کونسل" قائم کیا تھا، اس نظام کے سربراہ کو جمعیت اور کانگریس دونوں جگہ "ڈکٹیٹر" کہا جاتا تھا، اس ادارہ حربیہ کے پورے نظام کے قائد و کلید بردار حضرت مولانا محمد سجاد تھے، مولانا محمد میاں صاحب کے الفاظ میں:

"جمعیت علماء ہند کے صدر مفتی اعظم حضرت مولانا محمد کفایت اللہ صاحب اور ناظم اعلیٰ سبحان الہند حضرت مولانا احمد سعید صاحب تھے، مگر وہ ڈاکٹر جس کو بہت سے انجکشن دیئے گئے تھے، ابوالحسن مولانا سجاد صاحب (نائب امیر شریعت صوبہ بہار) تھے، رحمہم اللہ، ادارہ حربیہ کے کلید بردار یہی حضرت تھے (مجاہد ملت مولانا حافظ الرحمن- ایک سیاسی مطالعہ ص ۱۳۹ تا ۱۴۵ ڈاکٹر ابوسلمان شاہجہان پوری، ناشر فریدک ڈپو، ۱۱-۲۰۱۱ء)

آپ کے شریک کار اور اس نظام میں آپ کے دست راست مولانا حافظ الرحمن سیوہاروی لکھتے

ہیں:

"جمعیت علماء ہند نے اس اکیس سالہ سیاسی دور میں ہندوستان کے اندر اسلام کی سر بلندی اور ملک و وطن کی آزادی کے لئے برٹش حکومت کے مقابلہ میں جب بھی "ادارہ حربیہ" قائم کر کے سول نافرمانی کا آغاز کیا، تو ہمیشہ مولانا نے موصوف ہی اس ادارہ کے امیر یا انچارج مقرر ہوئے اور مولانا نے اس بے سروسامان مجلس کے جھنڈے کے نیچے ہندوستان کے مختلف صوبوں کے ہزاروں مسلمانوں کی بہترین قیادت انجام دی اور ادارہ حربیہ کے کام کو اس خوبی سے انجام دیا کہ اس سے بہتر اس اہم اور مشکل مہم کو

انجام دینا دوسروں کے لئے بہت مشکل تھا" (حیات سجاد ص ۱۵۰ مضمون مولانا حفظ الرحمن سیوہاروی)

## مدح صحابہ اہلبی ٹیشن کی قیادت

☆ لکھنؤ میں مدح صحابہ اہلبی ٹیشن بھی جمعیت علماء ہند کی اسی پالیسی کا حصہ تھا، جس میں سول نافرمانی کر کے اہل سنت کی طرف سے گرفتاریاں پیش کی جاتی تھیں، جس کی قیادت حضرت مدنیؒ اور حضرت سجادؒ نے کی، (اس موقعہ کے کئی واقعات مولانا نعمانیؒ نے نقل فرمائے ہیں۔

(محاسن سجاد ص ۶۱، مضمون مولانا منظور احمد نعمانیؒ)

## یوم فلسطین کی تجویز

☆ خلافت عثمانیہ کے زوال کے بعد فلسطین کا مسئلہ پیچیدہ ہو گیا، اعلان بالفور کے ذریعہ فلسطین میں ایک نئی یہودی مملکت قائم کرنے کا منصوبہ سامنے آیا تو یہ مسئلہ اور بھی زیادہ حساس ہو گیا، ان حالات میں ۳/ اگست ۱۹۳۸ء کو جمعیت علماء ہند کی مجلس عاملہ نے سول نافرمانی کی تجویز منظور کی، جو دراصل مولانا محمد سجاد صاحب کی تحریک پر پیش کی گئی تھی (جمعیت علماء کیا ہے؟ ص مرتبہ: مولانا سید محمد میاں صاحب، مطبوعہ الجمعیت بکڈپو) مولانا نے امارت شریعیہ کی طرف سے بھی پورے صوبے میں اس کے خلاف احتجاجی جلوس نکالنے کی ہدایت جاری فرمائی، جمعہ ۳/ ستمبر ۱۹۳۷ء کو یوم فلسطین منایا گیا (امارت شریعیہ دینی جدوجہد کا روشن باب ص ۲۱۱)

## شاردار ایکٹ کے خلاف احتجاج

☆ ملک میں جب شاردار ایکٹ (تحدید عمر ازدواج اور سول میرج قانون) نافذ ہوا، جس میں لڑکوں اور لڑکیوں کے لئے شادی کی عمر کی تحدید کی گئی تھی، تو مولانا سجاد نے الجمعیت اور جریدہ امارت میں اس کے خلاف مضامین لکھے، اور مسلمانوں سے اپیل کی کہ اگر حکومت ان کا مطالبہ تسلیم نہ کرے تو اس قانون کی نافرمانی کریں، چنانچہ جمعیت علماء ہند کی مجلس عاملہ کے اجلاس (۱۲، ۱۱/ اگست ۱۹۲۹ء مراد آباد) میں اس کے خلاف زبردست احتجاج کیا گیا۔ اور اس کو مذہب میں مداخلت کے ہم معنی قرار دیا گیا، پھر جمعیت علماء ہند کے نواں اجلاس عام (۶ تا ۳/ مئی ۱۹۳۰ء امر وہہ) میں شاردار ایکٹ کے خلاف سخت تجویز منظور کی گئی۔

(مولانا محمد سجاد-حیات و خدمات ص ۱۳۲، ۱۳۱، مضمون مولانا شاہ محمد عثمانی)

جمعیۃ علماء کے اس فیصلہ کے بعد حضرت مولانا سجاد صاحب کے ایما پر گیا میں قانون شکنی کے عنوان سے ایک "متحدہ کانفرنس" ہوئی، جس میں علی الاعلان قانون شکنی کے مظاہرے کیے گئے، جس میں خود مولانا سجاد بھی بہ نفس نفیس شریک ہوئے، مولانا شاہ محمد عثمانی صاحب نے اس اجلاس کا آنکھوں دیکھا حال نقل کیا ہے کہ:

"چند نوجوان ایسی لڑکیوں سے شادی کرنا چاہتے تھے، جن کی عمریں قانون کی مقرر کردہ حد سے کم تھیں، لیکن وہ یتیم لڑکیاں تھیں ان کی دیکھ بھال کرنے والا کوئی نہ تھا مولانا نے ان کا نکاح پڑھایا اور مطبوعہ فارم پر یہ لکھ کر کہ "ہم نے قانون کی خلاف ورزی کی ہے، کیوں کہ ہم انگریزی حکومت کو اس کا حق دینا نہیں چاہتے کہ وہ مسلمانوں کے معاملہ میں دخل دے، اور یہ کہ نکاح مولانا محمد سجاد نے پڑھایا ہے۔ حکومت ہند کو بھیج دیا گیا (مولانا محمد سجاد-حیات و خدمات ص ۱۳۲، ۱۳۱)☆ حیات سجاد ص ۱۳۹ مضمون مولانا عثمانی صاحب سابق ناظم امارت شریعہ پٹنہ)

### مجلس تحفظ ناموس شریعت کے سربراہ

☆ شارڈا ایکٹ (تحدید عمر ازدواج اور سول میرج قانون) کے پاس ہونے کے بعد جمعیۃ علماء ہند نے آئندہ کے خطرات کے انسداد کے لئے "مجلس تحفظ ناموس شریعت" قائم کی، اور اس کا ناظم حضرت مولانا محمد سجاد صاحب کو بنایا گیا، آپ نے اس مجلس کے ذریعہ دیگر بہت سے کاموں کے علاوہ دہلی کی وہ مساجد اور اوقاف کی جائیدادیں جو مرکزی یا صوبائی حکومتوں کے قبضے میں چلی گئی تھیں، ان کی واگذاری کی تحریک چلائی، اور سینکڑوں مساجد اور اوقاف کو آزاد کرایا۔

آپ نے مساجد اور اوقاف کے متعلق مرکزی اسمبلی میں سوال کرایا تو معلوم ہوا کہ حکومت ہند کے قبضہ میں تقریباً پانچ سو (۵۰۰) مساجد ہیں، اوقاف کے متعلق کوئی جواب نہیں ملا۔

(حیات سجاد ص ۱۳۰، ۱۳۹ مضمون مولانا عثمانی صاحب)

## سیاسی انتخابات میں شرکت کی تجویز

☆ جمعیت علماء ہند کے پلیٹ فارم سے ترک موالات کا فتویٰ آپ نے ہی مرتب کیا تھا، اس میں مجالس مقننہ کا بھی مقاطعہ کیا گیا تھا اور اس کی روشنی میں پارلیمانی انتخابات میں مسلمانوں کی شرکت ممنوع تھی۔۔۔ لیکن اس کے بعد ایسے ارکان منتخب ہو کر مجالس قانون ساز میں پہنچے جن کو اپنے دین و ملت اور ملک و قوم کی کوئی پرواہ نہیں تھی، اس سے ملت کو سخت نقصانات پہنچے، جس کی وجہ سے کئی لوگ ضرورت محسوس کرنے لگے تھے کہ اس مقاطعہ کا خاتمہ ہونا چاہئے، تاکہ ملک و ملت سے محبت کرنے والے لوگ مجالس مقننہ میں پہنچ سکیں، مولانا محمد عثمان غنیؒ اس کی روداد بیان فرماتے ہیں کہ:

"حضرت مولانا نے فرمایا کہ جب تک جمعیت علماء ہند مقاطعہ کی تجویز واپس نہ لے لے اس وقت تک ہم لوگ کس طرح کسی کی تائید یا حمایت کر سکتے ہیں، میں نے عرض کیا کہ مجالس مقننہ کے ارکان کی جو روش ہے اس کو دیکھتے ہوئے مقاطعہ کو قائم رکھنا جائز قرار نہیں دیا جاسکتا، "اذا ابتلی ببلیتین فاختر اھونھما" پر عمل کرنا چاہئے، مثال میں ہم نے قاضی احمد حسین صاحب کے وقف بل کی ناکامیابی کو بیان کیا کہ صرف مسلمان ارکان کی حکومت پرستی نے اس مفید بل کو ناکام بنا دیا، نیز مرکزی اسمبلی کے بعض ارکان جیسی حرکتیں کر رہے تھے، ان کو عرض کیا۔

حضرت مولانا نے فرمایا کہ تم جریدہ امارت میں لکھو، اگر جمعیت علماء ہند اپنی عائد کردہ پابندی ہٹالے تو پھر آئندہ حصہ لیا جائے گا، چنانچہ راقم الحروف نے جریدہ امارت میں مضامین لکھنا شروع کر دیا، اس کے بعد نقیب میں بھی کچھ مضامین لکھے۔

حضرت مولانا کی عادت تھی، کہ جس معاملہ میں ان کا قلب مطمئن ہو جاتا تھا، پھر اس کو جلد سے جلد انجام دینے کی کوشش کرتے تھے، چنانچہ اس معاملہ میں بھی جب ان کا قلب مطمئن ہو گیا، تو انہوں نے جمعیت علماء ہند کی مجلس عاملہ کے اجلاس (منعقدہ ۱۴ تا ۱۶ / جنوری ۱۹۳۴ء مراد آباد) میں مجالس مقننہ میں شرکت کی تجویز پیش کر دی جو منظور ہو گئی۔

اس کے بعد ربیع الاول ۱۳۵۳ھ میں امارت شرعیہ کی مجلس شوریٰ میں بھی حضرت مولانا نے اس تجویز کو منظور کر لیا اور اسی تجویز کی بنیاد پر امارت بورڈ کی تشکیل عمل میں آئی اور امارت شرعیہ نے پہلی بار انتخاب میں حصہ لیا (حیات سجاد ص ۱۴۳، ۱۴۲ مضمون مولانا عثمان غنی صاحب)

## آزاد ہندوستان کا دستور اساسی

☆ ۳/ اگست ۱۹۳۱ء کو جمعیت علماء ہند کی مجلس عاملہ کے اجلاس سہارن پور میں آزاد ہندوستان کے دستور اساسی کا مسودہ "جمعیت علماء کا فارمولہ" کے نام سے پیش کیا گیا، جس میں تمام مذاہب کی مکمل آزادی، مسلم پرسنل لاء کی حفاظت، اور مسلمانوں کے مخصوص مقدمات مسلم قاضیوں سے فیصلہ کرائے جانے کی وضاحتیں شامل تھیں، یہ فارمولہ بھی حضرت مولانا سجاد صاحب کی دماغی کاوشوں کا نتیجہ تھا (حیات سجاد ص ۱۵۰ مضمون مولانا حفظ الرحمن سیوہاروی، ☆ مولانا ابوالحسن سجاد - حیات و خدمات ص ۲۹۷ مضمون مولانا اسرار الحق قاسمی)

## قانون فسخ نکاح کی تسوید

☆ اسی طرح مراد آباد کے اجلاس (۱۹۳۶ء) میں مسودہ قانون فسخ نکاح کی تیاری کی ذمہ داری حضرت مولانا سجاد کو دی گئی، اور آپ نے نہایت بالغ نظری کے ساتھ مسودہ مرتب فرمایا۔

## نظارت امور شرعیہ کا مسودہ

☆ جمعیت علماء ہند نے ۱۳۵۸ھ مطابق ۱۹۳۹ء میں جو نظارت امور شرعیہ کا منصوبہ پیش کیا جس میں حکومت سے ایک ناظر امور اسلامی کے عہدہ کی بحالی کا مطالبہ کیا گیا تھا، یہ تجویز بھی دراصل حضرت مولانا سجاد صاحب کی تھی، اور انہوں نے ہی اس کا مسودہ بھی تیار کیا تھا، بعد میں اس پر غور و خوض کرنے کے لئے جو سب کمیٹی بنائی گئی اس کے روح رواں اور داعی بھی آپ ہی تھے، یہ اسکیم مولانا سجاد صاحب نے ۱۹۳۷ء ہی میں پیش فرمائی تھی، جیسا کہ قانونی مسودے میں اس پر درج تاریخ سے معلوم ہوتا ہے، جو ۱۹۳۹ء کے اجلاس میں منظور ہوئی، یہ پورا مسودہ مولانا محمد میاں صاحب کی کتاب "جمعیت علماء کیا ہے؟ اور مولانا سجاد کے قانونی

مسودات کا مجموعہ "قانونی مسودے" میں موجود ہے (جمعیۃ علماء کیا ہے؟ (ضمیمہ) حصہ دوم ص ۸۲ تا ۵ مرتبہ مولانا محمد میاں صاحب، مطبوعہ ہمدرد پریس دہلی ☆ قانونی مسودے ص ۴۱ تا ۴۵ جمع و ترتیب مولانا قاضی مجاہد الاسلام قاسمی)

## واردہا تعلیمی اسکیم کا جائزہ

☆ اسی اجلاس میں حکومت کی واردہا تعلیمی اسکیم پر بھی غور کیا گیا اور اس کے نقائص کا جائزہ لیتے ہوئے ایک جامع رپورٹ تیار کی گئی، یہ رپورٹ بھی مولانا محمد سجاد کی نظر و فکر کی شاہکار ہے (جمعیۃ علماء کیا ہے؟ حصہ دوم ص ۱۳ تا ۱۷ مرتبہ مولانا محمد میاں صاحب)

## نہرو رپورٹ کا بائیکاٹ

☆ لندن پارلیامنٹ میں برطانوی وزیر اعظم نے تقریر کی جس میں ہندوستانیوں کی غیرت کو چیلنج کیا گیا کہ اگر ہندوستان آزادی کا مطالبہ کرتا ہے تو چاہئے کہ وہ ایک دستور تیار کر کے پیش کرے، ہم اس کو منظور کر لیں گے، اس چیلنج کے جواب میں موتی لال نہرو کی سرکردگی میں ایک کمیٹی بنائی گئی، جس نے ایک دستوری خاکہ مرتب کیا، جو نہرو رپورٹ کے نام سے مشہور ہوا، بد قسمتی سے اس رپورٹ پر خالص ہندو ذہنیت کارنگ حاوی تھا، مسلمانوں کے حقوق کی رعایت ملحوظ نہیں رکھی گئی تھی، اس لئے جمعیۃ علماء ہند کے لئے اس کی تائید ممکن نہیں تھی، کانگریس نے نہرو رپورٹ پر غور و خوض اور اس کی منظوری کے لئے لکھنؤ میں ۱۹۲۸ء کے آخر میں آل پارٹیز کانفرنس بلائی، جمعیۃ علماء ہند کو بھی دعوت ملی، جمعیۃ نے اپنا ایک نمائندہ وفد کانفرنس میں شرکت کے لئے روانہ کیا، جس میں حضرت مولانا مفتی کفایت اللہ صاحب، حضرت مولانا حسین احمد مدنی، حضرت مولانا ابوالحسن محمد سجاد، مولانا احمد سعید دہلوی، مولانا عبدالحلیم صدیقی، مولانا حسرت موہانی، مولانا حبیب الرحمن لدھیانوی، مولانا محمد شفیع فرنگی محلی، مولانا محمد عرفان، اور مولانا ریاست حسین شامل تھے، جمعیۃ علماء ہند کے نزدیک نہرو رپورٹ میں گیارہ (۱۱) بنیادی خامیاں تھیں، جن سے مسلمانوں کی حق تلفی ہوتی تھی، ارکان و وفد نے ان خامیوں کو اجاگر کیا، اور نہرو رپورٹ سے اپنی بیزاری کا اعلان کیا، اس موقع پر مولانا سجاد صاحب ہی آئین شناسی کے جوہر کھل کر سامنے آئے، اور آپ نے جمعیۃ بلکہ تمام مسلمانان ہند کی مضبوط نمائندگی فرمائی (مولانا ابوالحسن محمد سجاد - حیات و خدمات ص ۲۹۵ مضمون مولانا اسرار الحق قاسمی)

## جمعیتہ علماء ہند کی قیادت کا مسئلہ

☆ مولانا سجادؒ یوں تو ایک متواضع شخص تھے لیکن مشکل وقتوں میں آپ جمعیتہ کے لئے مضبوط ڈھال بن جاتے تھے، آپ کی دلیلیوں اور حکمت عملی کا کوئی جواب نہیں تھا، ایک موقع پر جمعیتہ علماء میں مسٹر اور مولانا کی جنگ چھڑ گئی، کچھ لوگ چاہتے تھے کہ جمعیتہ پر سے علماء کا غلبہ ختم کیا جائے اور قیادت میں انگریزی داں طبقہ کو بھی شامل کیا جائے، مولانا محمد علی جوہر جو حضرت مولانا عبد الباری فرنگی محلیؒ کے فیض صحبت و ارادت سے مسٹر سے مولانا بن گئے تھے، کچھ لوگ ان کو جمعیتہ علماء ہند کا صدر بنانا چاہتے تھے، اس موقع پر مفتی کفایت اللہؒ، مولانا محمد سجادؒ اور علامہ انور شاہ کشمیریؒ وغیرہ نے شدت کے ساتھ ان کو ششوں کی مخالفت کی، ان حضرات کی ہمیشہ یہ رائے رہی کہ یہ علماء کی جماعت ہے، اس کے کلیدی عہدوں پر صرف علماء فائز ہو سکتے ہیں، مولانا سجاد صاحب کو اس کی بھاری قیمت بھی چکانی پڑی، ان کے بہت سے قریب ترین لوگ دشمن بن گئے، لیکن مولانا کے پائے استقامت میں فرق نہیں آیا۔

(مولانا ابوالحسن محمد سجاد- حیات و خدمات ص ۱۳۶ مضمون مولانا شاہ محمد عثمانی)

## بے لوث خدمات

☆ غرض جمعیتہ علماء ہند کے پلیٹ فارم سے حضرت مولانا سجادؒ نے بے شمار دینی، ملی و قومی خدمات انجام دیں، اور کبھی کسی صلہ یا ستائش و تحسین کے طلبگار نہیں ہوئے، بے لوث خدمات کا وہ ریکارڈ قائم کیا کہ شاید تنظیموں اور جماعتوں کی تاریخ میں ایک دوہی ایسی مثال مل سکے گی، ہر طرح کے استحقاق اور لوگوں کے اصرار کے باوجود کبھی اپنے لئے کوئی عہدہ قبول نہیں فرمایا، کسی عہدہ کے بغیر بھی جماعت کی روح رواں بنے رہے، ذمہ دار قائدین گرفتار ہو جاتے تو ان کی ذمہ داریاں بھی آپ اٹھاتے تھے، کئی بار جمعیتہ علماء ہند کے ناظم اعلیٰ کے فرائض انجام دیئے، مولانا احمد سعید دہلوی جب بھی گرفتار ہو کر جیل گئے تو حضرت مولانا ابوالحسن سجادؒ ہی قائم مقام ناظم عمومی بنائے گئے۔

(مولانا ابوالحسن سجاد- حیات و خدمات ص ۲۹۳ مضمون مولانا سرالحمق قاسمی سابق ناظم اعلیٰ جمعیتہ علماء ہند)

## بحیثیت ناظم اعلیٰ جمعیت علماء ہند

☆ جمعیت علماء ہند کے بارہویں اجلاس عام (منعقدہ جون ۲۹، ۲۸ / ربیع الثانی و یکم جمادی الاولیٰ ۱۳۵۹ھ مطابق ۸، ۷، ۶ / جون ۱۹۳۰ء) میں جمعیت علماء ہند کے جدید دستور العمل کے پیش نظر جب حضرت شیخ الاسلام مولانا حسین احمد مدنیؒ صدر منتخب کئے گئے، تو حضرت مولانا سجاد کوناظم عمومی کے عہدہ کے لئے منتخب کیا گیا، آپ نے ہر چند انکار کیا، امارت شریعہ، جمعیت علماء بہار اور دیگر مصروفیات کا عذر پیش فرمایا، لیکن ورکنگ کمیٹی کے بے حد اصرار پر بالآخر قبول کرنا پڑا، اس کے بعد تاحیات (۱۷ / شوال المکرم ۱۳۵۹ھ مطابق ۱۸ / نومبر ۱۹۳۰ء) اس عہدہ پر فائز رہے۔ (حیات سجاد ص ۱۵۰ مضمون مولانا حفظ الرحمن سیہارویؒ)

## تذکرہ جمعیت علماء ہند کی تصنیف

☆ مگر رسمی نظامت کے عہدہ پر فائز ہونے کے بعد حیات مستعار کے صرف چند ماہ باقی رہ گئے تھے، بمشکل پانچ (۵) ماہ زندہ رہے، اس دوران جمعیت کے معمول کی خدمات (اندرونی تنظیم اور بیرونی نشر و اشاعت) (یہ مجاہد ملت مولانا حفظ الرحمن سیہارویؒ کے الفاظ ہیں) حیات سجاد ص ۱۵۱)) کے علاوہ آپ نے بڑا کام یہ کیا کہ (مولانا احمد سعید دہلویؒ کے الفاظ میں):

"صرف دو دن میں انہوں نے جمعیت علماء کی بیس (۲۰) سالہ زندگی کی ایک مختصر تاریخ لکھ دی"

(حیات سجاد ص ۱۰۹ مضمون سبحان الہند حضرت مولانا احمد سعید دہلویؒ)

مولانا حفظ الرحمن سیہارویؒ نے اس تاریخی اور دستاویزی کتاب کا تعارف ان الفاظ میں کر لیا ہے:

جمعیت علماء کی بیس (۲۰) سالہ تبلیغی، دینی، سیاسی، اجتماعی خدمات اور عملی جدوجہد کا ایک

مرقع تالیف فرمایا، جو "تذکرہ جمعیت علماء ہند" کے نام سے معنون کیا گیا، اور یہ عجیب بات

پیش آئی کہ باوجود اس امر کے کہ اس "تذکرہ" میں جمعیت علماء ہند کی گذشتہ خدمات کی

فہرست مرتب کرنے اور مسلمانان ہند کے سامنے ان خدمات کی تفصیل کو یکجا کر کے ان

کی توجہ کو جمعیت علماء ہند کی طرف زیادہ متوجہ کرنے کے سوائے اور کچھ نہ تھا مگر حکومت



دہلی اس کو بھی برداشت نہ کر سکی، اور فوراً اس کو ضبط کر لیا، اور دفتر کی تلاشی لیکر اس کی تمام کاپیاں حاصل کر لیں، اور ساتھ ہی حضرت مولانا سید حسین احمد صاحب کا وہ معرکتہ الآراء خطبہ صدارت بھی ضبط کر لیا جو جون پور کے اجلاس کی بہترین یادگار ہے "

(حیات سجاد ص ۱۵۱ مضمون مولانا حفظ الرحمن سیوہاروی)

انسوس اس دستاویزی کتاب کی ایک کاپی بھی شاید آج محفوظ نہیں ہے، اگر یہ تذکرہ محفوظ رہتا تو ہمیں یقین ہے کہ یہ جمعیت علماء ہند کی سب سے مستند تاریخ ہونے کے علاوہ فن تاریخ نویسی کا بھی شاہکار نمونہ ہوتا۔ لکن قدر اللہ مانشاء۔

جمعیت علماء ہند کے لئے نئی منصوبہ بندی

☆ نظامت اعلیٰ کے عہدہ پر فائز ہونے کے بعد آپ نے جماعت کے لئے نئی اسکیمیں اور نئے خطوط وضع فرمائے، آپ چاہتے تھے کہ نئے حالات میں نئے طور و طریق اختیار کرنے اور نئے مسائل کے لئے نئے اسلحوں سے لیس ہونے کی ضرورت ہے، اس کے لئے انہوں نے ایک جامع خاکہ مرتب کیا تھا، اور عملی اقدامات شروع ہی کئے تھے، کہ رب العالمین کی طرف سے بلاوا آگیا، مولانا سجاد کے اولین تذکرہ نگار مولانا عظمت اللہ ملیح آبادی رقمطراز ہیں:

"مولانا نے جمعیت علماء ہند کے توسیعی نظام کے سلسلے میں ایک مستقل پروگرام بنایا تھا، وہ عام مسلمانوں کو جمعیت علماء سے وابستہ کرنا چاہتے تھے، اس مشغولیت میں مولانا کی بصارت اور عام صحت کمزور ہو گئی، مگر ہمت اور اولوالعزمیوں میں رفعت اور بلندی ہوتی گئی "

(حیات سجاد مصنفہ مولانا عظمت اللہ ملیح آبادی ص ۷)

آپ کے تلمیذ رشید اور تحریکی امور میں آپ کے شریک کار مولانا اصغر حسین صاحب بہاری سابق پرنسپل مدرسہ اسلامیہ شمس الہدیٰ پٹنہ تحریر فرماتے ہیں:

"۱۹۴۰ء) حضرت نائب امیر شریعت کو جمعیت علماء ہند نے ناظم اعلیٰ مقرر کیا تھا، اور

اگرچہ آپ کی ذات اس عہدہ سے پیشتر بھی جمعیت کے لئے روح رواں تھی، لیکن جب ارکان جمعیت کے اصرار سے اس عہدہ نظامت کی باگ ہاتھ میں لی تو ایک جدید اسکیم کے ماتحت نئے اسلوب سے جمعیت کے چلانے کا کام شروع کر دیا تھا کہ ایسے نازک وقت میں ایثار و عزم کا یہ پیکر مجسم ہمیشہ کے لئے ہم سے رخصت ہو گیا (محاسن سجاد ص ۲۹)

حضرت مولانا حفظ الرحمن سیوہارویؒ رقمطراز ہیں:

"جمعیت علماء ہند کی نظامت اعلیٰ کو سنبھالے ہوئے ابھی چند ہی مہینے ہوئے تھے اور جمعیت علماء کے نظام میں اپنے عہدہ کے پیش نظر تھوڑا ہی قدم بڑھایا تھا کہ پیغام اجل آپہنچا اور اس مرد حق نے اپنے رفقاء کار کو مائی بے آب کی طرح تڑپتا ہوا چھوڑ دیا"

(حیات سجاد ص ۱۵۴ مضمون مولانا حفظ الرحمن سیوہارویؒ)

## جمعیت علماء ہند کے دماغ

☆ اس طرح مولانا سجاد صاحب جمعیت علماء بہار (۱۹۱۷ء) سے جمعیت علماء ہند (۱۹۱۹ء) تک اور پھر اس کے بعد سے تاحیات (۱۹۴۰ء تک) تقریباً تیس (۲۳) سالوں تک جمعیت علماء ہند کے روح رواں رہے، بناء سے قیام و استحکام اور زلف و گیسو کی آراستگی تک ہر ہر جزو میں مولانا سجاد کا سوز دماغ اور خون جگر شامل رہا، در حقیقت وہ جمعیت علماء ہند کے دماغ اور مرکز اعصاب تھے، مولانا امین احسن اصلاحی لکھتے ہیں:

"میں ہمیشہ سنا کرتا تھا کہ مولانا جمعیت علماء کے دماغ ہیں (محاسن سجاد ص ۲۹ مضمون مولانا امین احسن اصلاحی)

☆ جمعیت علماء ہند کی اکثر تجاویز، منصوبے اور فارمولے مولانا سجاد ہی کے مرتب کردہ ہیں۔

(مولانا ابوالحسن سجاد- حیات و خدمات ص ۲۹۳ مضمون مولانا سراج الحق قاسمی سابق ناظم اعلیٰ جمعیت علماء ہند)

## سانچہ ارتحال پر تعزیتی قرارداد

غرض آپ کی عمر عزیز کا ایک ایک لمحہ قوم و ملت کی خدمت میں صرف ہوا، آخر زندگی بھر

کے تھکے ہارے مسافر نے ۱۷/ شوال المکرم ۱۳۵۹ھ مطابق ۱۸/ نومبر ۱۹۴۰ء کو سوموار کے دن ہمیشہ کے لئے اپنی آنکھیں موند لیں، اور خانقاہ مجیبیہ کے قبرستان میں آسودہ خاک ہوئے۔

جمعیت علماء ہند نے آپ کے سانحہ ارتحال پر اپنی مجلس عاملہ (منعقدہ ۵/ ۶ تا ۶/ جنوری ۱۹۴۱ء) زیر صدارت شیخ الاسلام حضرت مولانا سید حسین احمد مدنیؒ صدر جمعیت علماء ہند) میں درج ذیل قرارداد تعزیت منظور کی جس کا ایک ایک لفظ آپ کی عظمت شان کو ظاہر کرتا ہے:

تجويز:- جمعیت علماء ہند کی مجلس عاملہ کا یہ جلسہ زعيم الامت، مجاہد ملت، مفکر جلیل، عالم نبیل، حضرت مولانا ابوالحسن سید محمد سجاد صاحب ناظم اعلیٰ جمعیت علماء ہند و نائب امیر شریعت صوبہ بہار کی وفات پر (جو ۱۸/ شوال ۱۳۵۹ھ کو پھلواری شریف میں ہوئی) اپنے عمیق رنج و اندوہ کا اظہار کرتا ہے، اور اس سانحہ روح فرسا کو مسلمانان ہند کے لئے ناقابل تلافی نقصان سمجھتا ہے۔ مولانا کی ذات گرامی مذہب و ملت اور اسلامی سیاست کے ماہر خصوصی تھی، ان کی مذہبی، قومی، وطنی خدمات صفحات تاریخ پر آب زر سے لکھی جائیں گی، اور مسلمانان ہند ان کو کبھی فراموش نہیں کریں گے۔

حضرت مولانا ابوالحسن سید محمد سجاد بہاریؒ غیر معمولی علمی و عملی اور فکری صلاحیتوں کا مجموعہ تھے، اور جمعیت علماء ہند کا بیش قیمت سرمایہ تھے، ان کی کمی کو شدت سے محسوس کیا گیا۔ یہ مجلس مولانا کی اہلیہ محترمہ اور۔۔۔ دیگر اعضاء کے ساتھ اپنی دلی ہمدردی ظاہر کرتی ہے، اور رب العزت جل شانہ کی بارگاہ میں دست بدعا ہے کہ مولانا کو جنت الفردوس میں جگہ دے، اور ان کی تربت کو اپنی رحمتوں کی بارش سے سیراب کرے، آمین۔۔

(شیخ الاسلام حضرت مولانا سید حسین احمد مدنی کی سیاسی ڈائری ۳/ ۱۵۴، ۱۵۳)

پھر جمعیت علماء ہند کے تیرہویں اجلاس لاہور (منعقدہ ۱۳۶۱ھ مطابق ۱۹۴۲ء) میں شیخ الاسلام حضرت مولانا سید حسین احمد مدنیؒ نے اپنے خطبہ صدارت میں اپنے قلبی تاثرات ان الفاظ میں بیان فرمائے:

حضرات! رفقاء! کار کے اس اجتماع میں ہم حضرت مولانا ابوالحسن سید محمد سجاد صاحب رحمۃ اللہ علیہ کی عظیم اور برگزیدہ شخصیت کو فراموش نہیں کر سکتے، جنہوں نے گذشتہ تیس (۳۰) سال میں مسلمانانِ ہند کی زبردست خدمات انجام دی ہیں۔ اسی عرصہ میں مسلمانانِ ہند کی تمام اہم مذہبی اور سیاسی تحریکات میں کوئی ایک تحریک بھی ایسی نہیں ہے جس میں مرحوم نے پورے جوش اور سرگرمی کے ساتھ نمایاں حصہ نہ لیا ہو۔ جمعیتہ علماء ہند میں اُن کی شخصیت بہت اہم تھی، انہوں نے اپنی تمام زندگی جمعیتہ علماء کی خدمت اور اُس کو ترقی دینے کے لئے وقف کر دی تھی، اپنی زندگی کے آخری دور میں مرحوم جمعیتہ علماء ہند کے ناظم اعلیٰ کی حیثیت سے خدمات انجام دے رہے تھے، اُن کی وفات مسلمانوں کے لئے عموماً اور جمعیتہ علماء ہند کے لئے ایک ایسا قومی و ملی سانحہ عظیم ہے جس کی تلافی نہیں ہو سکتی۔"

(شیخ الاسلام حضرت مولانا سید حسین احمد مدنیؒ کی سیاسی ڈائری ۳/۱۵۶)

پھونک کر اپنے آشیانے کو      روشنی بخش دی زمانے کو

اختر امام عادل قاسمی

۲۸ / ربیع الاول ۱۴۴۰ھ مطابق ۷ / دسمبر ۲۰۱۸ء